



# ШЫН

НИИТИЛЕЛ-ПОЛИТИКТИГ СОЛУН

1925 чылдың  
август 31-де  
үнүп эгелээн

№ 64 (16838)

2004 чылдың  
апрель 20,  
вторник

Номерни парлалгаже  
дужааганы:  
график езугаар — 21.00,  
херек кырында — 18.00.  
Садар өртээ 3 рубль.

## Чазак Даргазының ажил-албаны

### ШЕРИГ-ООЛ ООРЖАК: «Сорулгаларывыс ниити»

Эрткен четверте ТР-ниң Чазаның Даргазы Россияның Айыыл чок чоруунун федералдыг албанының Забайкальде регионалдыг кызыгаар эргелелиниң начальниги Виктор Середкин болгаш Кызылдың кызыгаар отрядының командири Алексей Сиднев олар-биле ужурашкан.

Ужуражылганың үезинде Кызылдың кызыгаар отрядының 80 чыл юбилейинге белеткел ажилдарының айтырыгларын чугаалашкан. Виктор Середкинниң чугаазы-биле алырга, чоокку үелерде О-Шынаада эртирилге чери ажилдап эгелээр. Маңаа керээ езугаар шериг-албан хүлээлгелерин күүседип келгеннерни ажилдадыры көрдүнүп турар. Кол кичээнгейни керээлиг шериг албаныларга чуртталга байдалдарын тургузарынче угландырар. В. Середкин республиканың Чазандан Цагаан-Тологой эртирилге пунктузунга чедир орукту септээриниң айтырыын шийтпирлеп бээрин дилээр.

Кызылдың кызыгаар отрядының командири Алексей Сиднев Чазак Даргазынга эрткен чылын берген белээ — өг дээш өөрүп четтиргенин илереткен. Кышкы үеде өг кызыгааржыларга хөлчөк таарышкан. Бодунуң талазындан кызыгааржылар республиканың чурттакчыларына база белекти белеткээнин ол дыңнаткан. Россияның Айыыл чок чоруунун федералдыг албанының Забайкальде регионалдыг кызыгаар эргелелиниң ыры болгаш танцы ансамбли республиканың кызыгаар чоогунда девискээрлеринге халас концерттерни көргүзөр, а апрель

24-25-те Кызылдың чурттакчыларының мурнунга концерттин бараалгадыр.

Россий-моол күрүне кызыгаарының тыва участогунда кызыгааржыларның болгаш тус чер чагыргаларының аразында кады ажилдажылгада эки талаже бурунгаарлаашкыннарның дугайында ужуражылга үезинде демдеглээр. Республиканың Баштыңы ТР-ниң Чазак кызыгаар айтырыгыне улуг кичээнгейни доктаамал угландырып келгенин онзалап айыткан: россий-моол күрүне кызыгаарының камгалалына эргежок чугула байдалдарны тургузар база республиканың девискээринге кызыгаар чурумун тударына контрольду күштелдирер сорулга-биле бо чылдың апрель 1-де «Тыва Республиканың девискээринге кызыгаар зоназының дугайында» доктаалды хүлээп алган.

ТР-ниң Чазаның Даргазы Ш.Ооржак республиканың Чазак россий кызыгааржыларга бүгү талалыг дузаны моон-даа соңгаар көргүзөр дээрзин бүзүреткен. Албан-хүлээлгелерин чедишкенин күүседирин оларга күзөөш, кызыгааржылар биле бистиң сорулгаларывыс ниити — Төрөөн чуртка бараан болуру деп, ол ужуражылганың түннелинде демдеглээр.

Саяна МОНГУШ.

### Байыр чедирришкени

Хүндүлүг Николай Николаевич!

Силерге база Тыва Республиканың Чазаның чанында Сибирьде күрүне албанының академиязының төлээлекчи коллективинге болгаш ооң дыңнакчыларына баштайгы доозулданың болганы-биле сеткилимниң ханызындан байыр чедирип тур мен.

Академияның ажил-чорудулгазының девискээринде Россия Федерациязының 14 субъектилери, ооң иштинде бистиң республикавыс база кирип турар. Тыва Республиканың Доктаалы езугаар 2000 чылда бистиң регионга Сибирьде күрүне албанының академиязының Төлээлели ажиттыган. Ооң ачызында бистиң студентилеривис республикадан үнмейн, административтиг удуртулга, хөй-ниити-биле харылзаалар,

күрүнениң болгаш муниципалдыг акша-хөрөңги, үндүрүт болгаш үндүрүт хавырылдазы, менеджмент, хоойлу-дүрүм талазы-биле специализастаашкынны эртип, дээди эртем-билигни чедип алыр аргалыг болганнар.

Тываның Сибирьде күрүне албанының академиязының баштайгы доозукчуларына диплом алганы-биле чедирришкенини, күзелдериниң боттанырын, республиканың болгаш Россияның сайзыралына үре-түңнелдиг ажилдаарын база ол ышкаш СибКАА-ның Төлээлелиниң коллективинге бүгүдөгү экини чүрээмниң ханызындан күзөдим!

Хүндүткел-биле,

Тыва Республиканың Чазаның Даргазы Ш.Д. ООРЖАК.

## АЪТТЫГ КИЖИ ЧАДАГЛАВАС

Эрткен пятницада Чазак Даргазы Ш. Д. Ооржак ээлчеглиг ажил-агыйжы сургакчылаашкынның бир хүнүн Сүт-Хөл кожуунун Суг-Аксы, Кара-Чыраа, Кызыл-Тайга, Хөр-Тайга сумуларына эрттирген. Улуг дарганың аңаа чоранының кол-ла сорулгазы — март айда болуп эрткен улуг хуралдың соонда, ук кожуунга

бердинген даалгаларның күүселдези кайы хире чедип алдынганы, мал кыштаглаашкынның түннелдери, ажил-агыйларның часкы тарылгага белеткел ажилдары канчаар кылдынганы база ол чораш, Тываның 60 чылынга хамаарыштыр эрткен чылгы планын ажилдарның чеже хузу күүсеттингенин контрольга алыры.



(Уланчызы 3-кү арында).

## НЕГЕЛДЕ — ДЕМНИГ АЖЫЛДААРЫ

Апрель 19-та Улусчу чогаадылга бажыныга Тываның Россияга бактаап киргениниң 60 чылынга болгаш Кызыл хоорайның тургустунганының 90 чылынга тураскааткан байырлалдарга белеткел ажилдарының талазы-биле республиканың оргкомитетиниң үнүшкүнүг хуралы болган. Хуралды оргкомитеттиң даргазы, ТР-ниң Чазак Даргазы Ш.Д.Ооржак удуртуп эрттирген.

Ук хуралга найысылал Кызыл хоорайда юбилейлерге уткуштур кандыг белеткел ажилдары чоруп турарын чугаалашкан. Ындыг турбуже Кызыл

хоорай чагырганының адырлар аайы-биле оралакчы даргалары илеткелдеринге бо чылдың бирги кварталының ажилының түннелдерин чугаалааннар. Байыр-

лалдарга чедир барык-ла дөрт ай арткан, үе эвээш. Херек кырында огулуг ажил ам-даа чоруттунмаан. Ол дугайын хуралга ТР-ниң Чазак Даргазының оралакчылары база чугаалааннар.

Ш.Д.Ооржак ажилды шапкынчылары-биле күш-ажылчы коллективтерни, хоорай чагыргазын болгаш ямыларны бир демниг ажилдаарынче, ол талазы-биле хүн бүрү хыналданы чорударынче кыйгырган.

Бистиң корр.

### «Шын» солуннун шаңналы дээш



# "ШЫН"-2004

## ТЫВА ХҮРЕШ МАРГЫЛДААЗЫН

бо чылын Тываның Россияның составына каттышканындан бээр 60 чыл, Кызыл хоорайның тургустунганының 90 чыл оюнга тураскаадып эрттирер.

Бо улуг байырлалга тураскааткан тыва хүреш маргылдаазын Май 9-та 12 шакта «Хүреш» стадионунга эгелээрин солуннун редакциязы дыңнадып тур. Аңаа республиканың болгаш найысылалдың эн шыырак мөгелери киржир. Деткикчилерни «Шын» солуннун редакциязы манап тур.













